

## اسلامی ریاست میں منصب قضاء کا شرعی حکم

سید نظیر الحسن گیلانی

منصب قضاء، شرعی حکم:

کسی شخص کے قضاء کے منصب پر متعین ہونے کی دو صورتیں ہو سکتی ہیں۔ پہلی یہ کہ اسلامی ریاست کا سربراہ خود کسی شخص کو قضاء کا منصب پیش کرے اور دوسری یہ کہ کوئی شخص خود قضاء کا منصب حاصل کرنے کا خواہشمند ہو اور وہ اس کے لیے درخواست کرے۔ فقہاء نے دونوں صورتوں کی حسب ذیل الگ الگ تفصیل بیان کی ہے۔

پہلی صورت: حکومت کی طرف سے پیشکش

اگر اسلامی ریاست کا سربراہ یا اسکی طرف سے قضاء کے نظام کی دیکھ بھال کا فرض سرانجام دینے والا کسی کو منصب قضاء پیش کرے تو ایسی صورت میں فقہائے اسلام کے نزدیک اس شخص کے لیے قضاء کا منصب قبول کرنا یا تو واجب ہوگا یا مندوب، اور بعض حالات میں مباح ہوگا یا مکروہ یا حرام، مذکورہ پانچوں احوال کی تفصیل درج ذیل ہے:

حال اول:

جمہور فقہاء اسلام (۱) کے نزدیک اس شخص کے لیے قضاء کا منصب قبول کرنا واجب ہوگا جسکو اسلامی ریاست کے سربراہ کی طرف سے یہ منصب اس حال میں پیش ہو کہ اسکے علاوہ کوئی دوسرا اس منصب کا اہل موجود نہ ہو۔ اگر وہ مذکورہ صورت میں قضاء کا منصب سنبھالنے کی پیشکش قبول نہیں کرے گا تو سخت گنہگار ہوگا اور سربراہ ریاست کو یہ اختیار ہوگا کہ وہ اسے یہ

منصب قبول کرنے کے لیے مجبور کرے اور اگر وہ انکار کرے تو اسے مناسب حال سزا دے۔

فقہاء اسلام مذکورہ حال میں قضاء کا منصب قبول کرنے کے لیے یہ دلیل پیش کرتے ہیں کہ قضاء کے منصب کے اہل اشخاص کے لیے اس منصب کو قبول کرنا فرض کفایہ کا درجہ رکھتا ہے، لیکن اگر اس منصب کی اہلیت رکھنے والا صرف ایک شخص ہی موجود ہو تو اس صورت میں اس شخص کے لیے قضاء کا منصب قبول کرنا فرض عین ہو جائے گا۔ اور جس طرح دیگر فرائض کا تارک گنہگار اور واجب تعزیر ہوتا ہے اسی طرح وہ بھی گنہگار ہو گا اور مذکورہ حال میں یہ منصب قبول نہ کرنے پر اسے تعزیری سزا دی جاسکے گی۔ فقہ کی مشہور کتاب "المجموع شرح المہذب" میں ہے "ایسے شخص کے لیے قضاء کا منصب قبول کرنا واجب ہو جاتا ہے جو اپنے علم میں درجہ اجتہاد کو پہنچتا ہو اور اپنی امانت و دیانت میں مشہور ہو اور اس شخص کے علاوہ کوئی دوسرا اس منصب کا اہل موجود نہ ہو۔ ایسی حالت میں سربراہ ریاست پر یہ واجب ہو جاتا ہے کہ وہ اس شخص کو قضاء کا منصب پیش کرے اور اگر امام کی طرف سے اسے قضاء کے منصب کی پیش کش ہو تو اسے قبول کرنا بھی اس پر واجب ہو جاتا ہے۔ اگر وہ یہ منصب قبول کرنے سے انکار کر دے تو سربراہ ریاست اسے یہ منصب قبول کرنے پر مجبور کر سکتا ہے۔ اگر سربراہ ریاست کو اسکے علمی مرتبہ کا پتہ نہ ہو تو ایسے شخص پر لازم ہے کہ وہ اپنے علمی مرتبہ سے سربراہ کو آگاہ کرے اور اس سے قضاء کا منصب طلب کرے۔ اس کی وجہ یہ ہے کہ مذکورہ صورت میں قضاء کا منصب قبول کرنا امر بالمعروف و نہی عن المنکر کے فریضہ کی ادائیگی کی حیثیت رکھتا ہے۔ اور امر بالمعروف و نہی عن المنکر کے فریضہ کی ادائیگی کے لیے اگر اس کے سوا کوئی اور اہل موجود نہ ہو تو اسی پر یہ فریضہ ادا کرنا فرض عین ہو جائیگا"۔ (۲)

یہاں اس امر کی جانب اشارہ کر دینا ضروری معلوم ہوتا ہے کہ حضرت امام احمد بن حنبل " (۳) کے مذہب میں موجود ایک روایت کی رو سے مذکورہ بالا حال میں بھی ایک شخص قضا کا منصب قبول کرنے سے انکار کر سکتا ہے اور اس انکار پر اسکی کوئی سزائش بھی نہیں ہو سکتی، ان کی دلیل یہ ہے کہ "قضاء کا منصب قبول کر کے ایک شخص اپنے آپ کو خطرہ میں ڈالتا ہے اور کسی دوسرے کے فائدہ کے لیے اپنے آپ کو خطرہ میں ڈالنا ضروری اور قابل مواخذہ نہیں" (۴) لیکن میں یہ سمجھتا ہوں کہ جمہور فقہاء اسلام کا یہ مسلک کہ اسلامی ریاست کے سربراہ

کی طرف سے کسی ایسے شخص کو قضاء کا منصب قبول کرنے کی پیش کش جو اس منصب کا اہل ہو اور کوئی دوسرا اسکی اہلیت نہ رکھتا ہو، اس شخص کے لیے اس منصب کو قبول کر لینے سے متعلق واجب کا حکم ہی قابل ترجیح ہے اس لیے کہ ریاست میں عدل و انصاف کے قیام، حقدار کی داد رسی اور مجرموں کی سزا کی ہی میں معاشرہ کا مجموعی مفاد ہے اور اس مفاد کے حصول کے لیے ایسے اہل شخص پر قضاء کا منصب قبول کرنا واجب ہونا ہی قرین قیاس ہے جس کے علاوہ کوئی دوسرا اسکا اہل نہ ہو۔ جہاں تک امام احمد سے مروی مذکورہ روایت کا تعلق ہے تو علماء نے اس قول کو اس شخص کے لیے مختص کیا ہے جس کو یہ یقین ہو کہ اگر اس نے یہ منصب قبول کر لیا تو وہ کسی وجہ سے لوگوں کے درمیان انصاف سے نیچلے نہیں کر سکے گا۔ (۵)

حال ثانی:

فقہاء اسلام (۶) کے نزدیک اگر ایک شخص قضاء کا منصب سنبھالنے کی اہلیت رکھتا ہو مگر اسکے ساتھ ساتھ اس جیسی اہلیت کے اور لوگ بھی موجود ہوں تو اس کے لیے مندرجہ ذیل دو صورتوں میں قضاء کا منصب قبول کرنا مندوب ہوگا۔

پہلی صورت:-

وہ شخص سفید پوش ہو اور ضروریات زندگی کا محتاج ہو تو رزق حلال کے حصول کے لیے اسکا قضاء کے منصب کی پیش کش کو قبول کرنا مندوب ہوگا۔

دوسری صورت:-

وہ شخص بلند پایہ عالم ہو لیکن عوام نہ تو اسکے علم سے آگاہ ہوں اور نہ انہیں اپنے علم سے مستفید کرنے کا اس شخص کے پاس کوئی اور ذریعہ ہو تو اس کے لیے عوام کو اپنے علم سے مستفید کرنے کی خاطر قضاء کا منصب قبول کرنا مندوب ہوگا۔

حال ثالث:

فقہاء اسلام (۷) کے نزدیک اگر بہت سے افراد قضاء کا منصب قبول کرنے کے لیے برابر کی اہلیت رکھتے ہوں اور انہی میں سے کسی ایک کو یہ منصب پیش کیا جائے تو ایسے شخص کے لیے قضاء کا منصب قبول کرنا مباح ہوگا۔ لیکن فقہاء کا اس امر پر اختلاف ہے کہ مذکورہ صورت میں

ایسے شخص کے لیے قضاء کے منصب کی پیش کش کو قبول کرنا افضل ہے یا کہ اس سے انکار کرنا۔  
اس ضمن میں فقہاء اسلام کے دو نقطہ نظر ہیں۔ جن کی تفصیل درج ذیل ہے۔

مذہب اول:

مذکورہ صورت میں کسی شخص کے لیے قضاء کے منصب کی پیش کش کو قبول کرنا اس کے  
انکار سے افضل ہوگا۔ جمہور فقہاء اسلام (۸) کا یہی مسلک ہے اور وہ اس کی تائید میں حضور نبی  
کریم صلی اللہ علیہ وسلم کی سنت اور سلف صالحین کے طرز عمل سے دلائل پیش کرتے ہیں۔  
سنت رسول صلی اللہ علیہ وسلم سے استدلال:-

حضور نبی کریم صلی اللہ علیہ وسلم سے مروی بے شمار احادیث اس امر پر دلالت کرتی ہیں  
کہ مذکورہ صورت میں قضاء کا منصب قبول کرنا اسکے انکار سے افضل ہوگا۔ ان احادیث میں سے  
بعض درج ذیل ہیں:-

۱- حضرت عبداللہ بن مسعودؓ (۹) روایت کرتے ہیں کہ حضور نبی کریم صلی اللہ علیہ وسلم نے  
فرمایا "حسد صرف دو کے لیے جائز ہے ایک اس شخص کے لیے جسے اللہ تعالیٰ نے مال و دولت سے  
نوازا ہو اور وہ اسے حق کے فروغ کے لیے لٹا دے اور دوسرا وہ جسے اللہ تعالیٰ نے حکمت کی خوبی  
سے نوازا ہو اور وہ اسے لوگوں کو سکھاتا ہو اور اس کے مطابق لوگوں کے درمیان فیصلے  
بھی کرتا ہو" (۱۰)۔

۲- حضرت عمرو بن العاصؓ (۱۱) روایت کرتے ہیں کہ انہوں نے رسول اللہ صلی اللہ علیہ وسلم  
کو یہ فرماتے سنا کہ اگر کسی حاکم نے اپنے اجتہاد کے ذریعہ کسی امر میں برحق فیصلہ کیا تو اس کے  
لیئے اللہ تعالیٰ کے ہاں دو اجر ہیں اور اگر کسی حاکم نے اجتہاد تو کیا مگر وہ درست فیصلہ تک نہ پہنچ  
پایا تو بھی اس کے لیے اللہ تعالیٰ کے ہاں ایک اجر ہے (۱۲)۔

۳- حضرت عبداللہ بن عباسؓ روایت کرتے ہیں کہ رسول اللہ صلی اللہ علیہ وسلم نے فرمایا  
کہ "امام عادل کا ایک دن زاہد کی ساٹھ سالہ عبادت سے بہتر ہے اور زمین پر اللہ تعالیٰ کی مقرر  
کردہ حدود میں سے کسی ایک کا نفاذ بھی چالیس دن کی بارش سے بھی زیادہ بہتر ہے" (۱۳)۔

۴- حضرت ابو ہریرہ رضی اللہ تعالیٰ عنہ روایت کرتے ہیں کہ رسول اللہ صلی اللہ علیہ وسلم

نے فرمایا کہ سات ایسے اشخاص ہیں جنہیں خداوند ذوالجلال اس دن اپنے سایہ رحمت میں جگہ عطا فرمائے گا جبکہ اس کی ذات کے علاوہ کسی اور کا سایہ نہیں ہوگا۔ ۱۔ امام عادل، ۲۔ وہ نوجوان جو اللہ تعالیٰ کی عبادت کرتے ہوئے پروان چڑھا ہو، ۳۔ وہ شخص جس کا مسجد کے ساتھ قلبی تعلق ہو، ۴۔ وہ دو اشخاص جنہوں نے اللہ کی خاطر ایک دوسرے سے محبت کی اسی پر اکٹھے ہوئے اور اسی پر ایک دوسرے سے الگ ہوئے، ۵۔ وہ شخص جس کو کسی ایسی عورت نے زنا کی دعوت دی جو صاحب منصب اور صاحب جمال ہو مگر وہ یہ کہہ کر اسکی دعوت کو رد کر دے کہ مجھے اللہ کا خوف ہے، ۶۔ وہ شخص جس نے اللہ کی راہ میں صدقہ کیا اور خفیہ رکھا حتیٰ کہ اس کے ہائیں ہاتھ تک کو بھی معلوم نہ ہو پایا کہ دائیں ہاتھ نے کیا خرچ کیا، ۷۔ وہ شخص جس نے تمناؤں میں اللہ تعالیٰ کو یاد کیا اور اس کی یاد میں اس کی آنکھیں اشکبار ہو گئیں۔ (۱۳)

۵۔ حضرت ابو سعید الخدری (۱۵) رضی اللہ تعالیٰ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ "قیامت کے روز امام عادل اللہ تعالیٰ کو سب سے زیادہ محبوب اور اسکی مجلس کے قریب ترین ہوگا اور امام جابر قیامت کے روز اللہ تعالیٰ کے ہاں سب سے زیادہ مغضوب اور اس کی مجلس سے بعید ترین ہوگا۔ (۱۴)

وجہ استدلال:-

گذشتہ صفحات میں بیان کی جانے والی احادیث مبارکہ اس امر پر قطعی دلالت کرتی ہیں کہ عدل و انصاف کے ساتھ فیصلے کرنا اللہ تعالیٰ کے نزدیک صرف پسندیدہ فعل ہی نہیں بلکہ یہ بہت بڑی عبادت ہے۔ اور لوگوں کے درمیان انصاف سے فیصلے کرنے والا اللہ تعالیٰ کے نزدیک انتہائی اعلیٰ و ارفع مقام رکھتا ہے۔ ان احادیث مبارکہ سے یہ ثابت ہوتا ہے کہ ایک اہل شخص کے لیے قضاء کے منصب کی پیش کش کو قبول کرنا اس کے انکار سے افضل ہے۔

سلف صالحین کے طرز عمل سے استدلال:-

جمہور فقہاء اسلام ایک شخص کے لیے قضاء کے منصب کی پیش کش کے قبول کرنے کو انکار کر دینے سے افضل قرار دینے کے بارے میں گذشتہ صفحات میں بیان کردہ احادیث کے علاوہ انبیاء و مرسلین اور سلف صالحین کے طرز عمل کو بھی بطور دلیل پیش کرتے ہیں۔ چنانچہ نبی کریم صلی اللہ علیہ وسلم اور دیگر تمام انبیاء علیہم السلام نے خود قضاء کا منصب سنبھالا اور انہی کی سنت

پر عمل کرتے ہوئے خلفاء راشدین رضوان اللہ علیہم اجمعین نے یہ فریضہ سر انجام دیا (۱۷) انبیاء کرام اور اصحاب و خلفاء رسول صلی اللہ علیہ وسلم کا یہ عمل ہمارے لیے حجت ہے۔ علامہ سرخسی (۱۸) اپنی مشہور کتاب "المبسوط" میں فرماتے ہیں "قضاء بالحق اللہ تعالیٰ پر ایمان کے بعد سب سے سخت فریضہ ہے اور یہ تمام عبادات سے اعلیٰ ترین عبادت ہے۔ اسی لیے خداوند قدوس نے حضرت آدم علیہ السلام کو زمین پر اپنا خلیفہ بنا کر بھیجا اور فرمایا (انی جاعل فی الارض خلیفۃ) (۱۹) یعنی میں زمین پر اپنا خلیفہ بنانے والا ہوں" اور پھر واؤڈ علیہ السلام کو ارشاد ہوا (انا جعلناک خلیفۃ فی الارض) (۲۰) یعنی ہم نے آپ کو زمین پر اپنا خلیفہ بنایا" اور اسی کو قائم کرنے کا حکم تمام انبیاء کرام اور ہمارے نبی کریم صلی اللہ علیہ وسلم کو دیا گیا۔ ارشاد باری ہوا، (انا انزلنا التوراة فیہا ہدی و نور یحکم بہا النبیین) (۲۱) یعنی "ہم نے تورات کو نازل کیا اس میں ہدایت اور روشنی ہے جس کے ذریعے انبیاء فیصلہ کرتے ہیں، اور پھر ارشاد ہوا (وان احکم بینہم بما انزل اللہ ولا تتبعہم اہواءہم) (۲۲) یعنی ان کے درمیان اللہ کے نازل کردہ کلام کے ذریعے فیصلے کیجئے اور ان کی خواہشات کی پیروی نہ کیجئے۔" خداوند ذوالجلال نے قضاء بالحق کی اس قدر تاکید اس لیے فرمائی کہ یہی عدل کے اظہار کا ایک ذریعہ ہے اور اسی سے آسمان و زمین کا نظام قائم ہے۔ عقل بھی اسی کا تقاضا کرتی ہے۔ اس لیے کہ یہی وہ طریقہ ہے جس سے ظالم کی سرکوبی اور مظلوم کی دادرسی کی جاسکتی ہے اور اسی کے ذریعے حقدار کو اس کا حق دلایا جاسکتا ہے اور یہی امر بالمعروف اور نہی عن المنکر کا بہترین ذریعہ ہے۔ اسی کو قائم کرنے کے لیے خداوند قدوس نے انبیاء و رسل مبعوث فرمائے اور اسی فریضہ کی بجا آوری کے لیے خلفاء راشدین رضوان اللہ علیہم اجمعین نے خود یہ منصب سنبھالا (۲۳)۔

مذہب ثانی:-

کسی شخص کے لیے قضاء کے منصب کی پیش کش کو قبول نہ کرنا اس منصب کو قبول کرنے سے زیادہ افضل ہے۔ یہ فقہاء متبادلہ کا مذہب ہے (۲۴) اور وہ اپنے اس مذہب کی تائید میں سنت رسول صلی اللہ علیہ وسلم اور سلف صالحین کے طرز عمل سے حسب ذیل استدلال پیش کرتے ہیں۔

سنت رسول صلی اللہ علیہ وسلم سے دلائل:-

رسول اللہ صلی اللہ علیہ وسلم سے مروی بہت سی احادیث مبارکہ اس امر پر دلالت کرتی ہیں کہ قضاء کے منصب کی پیش کش کو قبول نہ کرنا اس کے قبول کرنے سے زیادہ افضل ہے۔ ان احادیث میں سے بعض درج ذیل ہیں:-

۱- حضرت ابو ہریرہ رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ: "جس کو ولایت قضاء سونپی گئی یا جو لوگوں کے درمیان قاضی بنا تو اس نے اپنے آپ کو بغیر چھری کے ذبح کر دیا"۔ (۲۵)۔

۲- حضرت عائشہ رضی اللہ عنہا روایت کرتی ہیں کہ انہوں نے رسول اللہ صلی اللہ علیہ وسلم کو یہ فرماتے سنا کہ "قیامت کے روز قاضی عادل کے لیے بھی ایک وقت ایسا آئے گا کہ وہ کئے گا کہ کاش اس نے دنیا میں دو فریقین کے درمیان کھجور کے دانہ برابر نزاع میں بھی فیصلہ کے فرائض سرانجام نہ دیئے ہوتے"۔ (۲۶)۔

۳- حضرت ابو ہریرہ رضی اللہ عنہ روایت کرتے ہیں کہ انہوں نے رسول اللہ صلی اللہ علیہ وسلم کو یہ فرماتے سنا کہ "روز قیامت آدمی یہ تمنا کرے گا کہ کاش وہ آسمان سے گرا ہوتا مگر اس نے لوگوں کے درمیان کوئی منصب حاصل نہ کیا ہوتا"۔ (۲۷)۔

۴- حضرت ابو ذرؓ (۲۸) اور بشر بن عاصمؓ (۲۹) رضی اللہ عنہما روایت کرتے ہیں کہ ہم نے رسول اللہ صلی اللہ علیہ وسلم کو یہ فرماتے سنا کہ "جس نے مسلمانوں پر کوئی منصب حاصل کیا تو قیامت کے دن اسے جہنم کے پل پر کھڑا کر دیا جائے گا۔ اگر اس نے دنیا میں خدا خوفی اور احسان کی روش اختیار کی ہوگی تو بیچ نکلے گا اور اگر وہ دنیا میں خدا کے خوف سے عاری اور بد خلق رہا ہوگا تو وہ اس پل کے ہمراہ ہی جہنم میں ڈال دیا جائے گا"۔ (۳۰)۔

مذکورہ احادیث سے وجہ استدلال:-

گذشتہ بیان کردہ احادیث اس امر پر دلالت کرتی ہیں کہ قضاء کا منصب انتہائی خطرناک منصب ہے اور آخرت میں اس پر سخت پوچھ گچھ ہوگی اور ناکام ہونے کی صورت میں اس شخص کو

جس ذلت اور رسوائی کا سامنا کرنا پڑے گا اسکا تقاضا یہی ہے کہ قضاء کا منصب قبول نہ کیا جائے اور یہ احادیث مبارکہ اسی امر پر دلالت کرتی ہیں کہ قضاء کے منصب کی پیش کش کو قبول نہ کرنا اسکو قبول کرنے سے زیادہ افضل ہے۔

سلف صالحین کے طرز عمل سے استدلال:-

فقہاء حنابلہ ایک شخص کے لیے قضاء کے منصب کی پیش کش کو قبول نہ کرنے کو اس منصب کے قبول کرنے سے زیادہ افضل قرار دینے کے حق میں مذکورہ احادیث کے علاوہ سلف صالحین کے طرز عمل کو بھی بطور دلیل پیش کرتے ہیں۔ سلف صالحین جو ابد ہی کے خوف کے سبب اس منصب سے اجتناب برتتے کو ترجیح دیتے ہیں۔ چنانچہ حضرت عثمان رضی اللہ عنہ نے جب اپنے عہد خلافت میں حضرت عبداللہ بن عمر رضی اللہ عنہ کو قضاء کا منصب سنبھالنے کی پیش کش کی تو آپ نے اس سے معذوری کا اظہار کیا۔ (۳۱) اسی طرح امام اعظم ابو حنیفہ (۳۲) رحمۃ اللہ علیہ کو کئی بار یہ منصب سنبھالنے کی پیش کش کی گئی مگر آپ نے اسے قبول نہ فرمایا اور اسی کی پاداش میں آپ پر طرح طرح کے مظالم بھی ڈھائے گئے (۳۳)

قول راجح:

دونوں مذاہب کے استدلال کا جائزہ لینے کے بعد میرے نزدیک قضاء کے منصب کی اہلیت رکھنے والے شخص کے لیے اس منصب کی پیش کش کو قبول کرنے ہی کو افضل قرار دینے والے فقہاء کا قول قابل ترجیح ہے۔ اس لیے کہ قضاء کے منصب کی تعریف اور اس منصب کو اپنانے کے لیے ترغیب دینے کے ضمن میں وارد ہونے والی احادیث ان احادیث سے زیادہ قابل اعتبار ہیں جو اس منصب کو قبول نہ کرنے کے ضمن میں وارد ہوئی ہیں اور پھر نبی کریم صلی اللہ علیہ وسلم اور آپ کے بعد خلفاء راشدین رضوان اللہ علیہم اجمعین نے خود یہ منصب سنبھالا اور ضرورت و حالات کے مطابق مختلف علاقوں میں قضاة کا تقرر فرمایا۔ چنانچہ اگر قضاء کے منصب کو قبول کرنا اس کے انکار سے افضل نہ ہوتا تو حضورؐ اور آپ کے خلفاء اس منصب کو نہ تو خود اپناتے اور نہ دوسروں کو مقرر فرماتے۔

جہاں تک ان احادیث کا تعلق ہے جن سے فقہاء حنابلہ نے قضاء کے منصب کی پیش کش قبول نہ کرنے کے لیے استدلال کیا ہے تو علماء کے نزدیک یہ احادیث اس منصب کی اہمیت



بیان کرنے کے لیے وارد ہوئی ہیں اور یہ اس امر پر دلالت کرتی ہیں کہ ایک شخص قضاء کا منصب اپنے پاس ایک امانت سمجھ کر قبول کرے۔ اگر کسی کو اس بات کا یقین ہو کہ وہ اس امانت کا متحمل نہیں ہو سکتا تو اسے یہ منصب قبول نہیں کرنا چاہیے۔ قضاء کی مشہور کتاب "تبرۃ الکلام" میں حضور نبی کریم صلی اللہ علیہ وسلم کے اس فرمان کہ "جس کو قضاء کا منصب سونپا گیا یا جو لوگوں کے درمیان قاضی بنایا گیا تو وہ بغیر چھری کے ذبح ہو گیا" کے متعلق لکھا ہے کہ "یہ حدیث قضاء کی عظمت پر دلالت کرتی ہے اور یہ کہ جو اس منصب کو قبول کرتا ہے وہ درحقیقت اپنے نفس اور خواہشات کے ساتھ جہاد کرتا ہے اور یہ حدیث حق و انصاف کے ساتھ فیصلے کرنے والے کی بھی فضیلت بیان کرتی ہے کہ اسے حق کی خاطر ذبح ہو جانے والے کا رتبہ حاصل ہے۔ چنانچہ قاضی جب اللہ تعالیٰ کے حکم کے آگے سر تسلیم خم کر دیتا ہے اور حق و انصاف کی خاطر اپنے اقرباء اور دیگر لوگوں کی مخالفت پر صبر کرتا ہے اور حق و انصاف کا راستہ دکھاتے ہوئے کسی ملامت کرنے والے کی ملامت کی پرواہ نہیں کرتا تو وہ فی الواقع اللہ تعالیٰ کے ہاں حق کی خاطر ذبح ہو جانے والے کا درجہ رکھتا ہے اور اس کا مقام ان شہیدوں کے ساتھ بن جاتا ہے جن کے لیے جنت کی بشارت ہے۔ (۳۳)

جہاں تک فقہاء حنابلہ کے سلف صالحین کے طرز عمل سے قضاء کی پیش کش سے اجتناب کو افضل گرداننے کے دلائل کا تعلق ہے تو فقہائے جمہور نے ان دلائل پر بھی جرح کرتے ہوئے انہیں رد کیا ہے۔ حضرت عبداللہ بن عمرؓ کو قضاء کا منصب سنبھالنے کے لیے حضرت عثمان رضی اللہ تعالیٰ عنہ کی پیش کش اور آپ کے انکار والے مذکورہ واقعہ (۳۵) اور اس قسم کے دیگر واقعات کی صحت پر جمہور فقہاء نے اعتراض کیا ہے۔ امام ابو حنیفہ اور دیگر اکابرین سلف کے قضاء کا منصب قبول نہ کرنے کے بارے میں مشہور قاضی علامہ ابن ابی الدم المہوی (۳۶) لکھتے ہیں "آئمہ عظام میں سے جنہوں نے علم و فضل میں درجہ کمال رکھنے کے باوجود اس منصب کو قبول کرنا پسند نہیں کیا تو یہ اس امر کی دلیل ہے کہ وہ غایت درجہ اپنے نفس کی حفاظت کرتے تھے اور چونکہ یہ ایک خطرناک منصب ہے، اس لیے اس سے اجتناب ہی میں اپنی سلامتی سمجھتے تھے۔ یہ بھی ممکن ہے کہ وہ اس منصب کی ذمہ داریوں کو اپنے ذکر و اذکار، عبادت اور تحصیل علم کی راہ میں رکاوٹ گردانتے ہوئے اس کو حاصل کرنے سے گریز کرتے رہے ہوں (۳۷)۔"

علامہ ابن فرحون المالکی (۳۸) رقمطراز ہیں "ہمارے مذہب سے تعلق رکھنے والے اور دیگر مذاہب کے علماء اور مصنفین میں سے بھی بعض نے قضاء کا منصب قبول نہ کرنے کے ضمن میں جس مبالغہ سے کام لیا ہے اور اس منصب کو حاصل کرنے کے لیے کوشش کو جس طرح ناپسند اور اس سے دور رہنے اور کسی بھی حالت میں اسے قبول نہ کرنے کو جس طرح پسندیدہ ٹھہرایا ہے اس کے نتیجے میں فقہاء اور اس منصب کی اہلیت رکھنے والے دیگر کثیر افراد کے ذہن میں یہ بات بیٹھ گئی ہے کہ گویا جس نے قضاء کا منصب قبول کر لیا تو اس نے اپنا ایمان ہی بیچ ڈالا۔ حالانکہ یہ اعتقاد سراسر گمراہ کن اور غلط ہے اور ایسا گمان رکھنے والے کے لیے ضروری ہے کہ وہ اس سے رجوع کرے اور خداوند ذوالجلال سے اپنی اس کوتاہی کی معافی مانگے۔ درست بات تو یہ ہے کہ قضاء کے منصب کی اہمیت اور دین میں اس کے اعلیٰ مقام کے پیش نظر اس منصب کی تعظیم ہر ایک پر واجب ہے۔ اسی کو قائم کرنے کے لیے اللہ تعالیٰ نے رسول مبعوث فرمائے اور اسی کے قیام سے آسمانوں اور زمینوں کا نظام چل رہا ہے اور اسی کو نبی کریم صلی اللہ علیہ وسلم نے ان نعمتوں میں سے ایک قرار دیا ہے جن کے لیے حسد کرنا بھی مباح ہے" (۳۹)۔

حال رابع:-

فقہاء اسلام کے نزدیک اگر ایک شخص نے اس حالت میں قضاء کے منصب کی پیش کش کو قبول کیا کہ اس منصب کی اہلیت رکھنے والے اس سے بہتر اشخاص بھی موجود ہوں یا اسے یقین ہو کہ وہ قضاء کا منصب حاصل کر کے اس منصب کی ذمہ داریاں نہیں سنبھال سکے گا تو ان صورتوں میں اس شخص کے لیے قضاء کا منصب قبول کرنا مکروہ ہوگا۔ (۴۰)۔

حال خامس:-

فقہاء اسلام کا اس امر پر اتفاق ہے کہ اگر ایک شخص نے اپنے آپ کو قضاء کے منصب کے لیے ناموزوں سمجھنے کے باوجود یہ منصب قبول کیا یا اسے یقین تھا کہ وہ اس منصب پر فائز رہ کر عدل و انصاف کی ذمہ داری پوری نہیں کر سکے گا اور اپنی خواہشات نفس کا ہی غلام بنا رہے گا اور یا کسی حرام مقصد کے حصول کے لیے اس نے قضاء کے منصب کی پیش کش قبول کر لی تو ان تمام مذکورہ حالتوں میں اس شخص کے لیے منصب قضاء کی پیش کش کو قبول کرنا حرام ہوگا۔ (۴۱)

فقہاء اسلام نے اس ضمن میں قرآن کریم اور سنت رسول صلی اللہ علیہ وسلم سے دلائل

پیش کئے ہیں جنکی تفصیل درج ذیل ہے:-  
قرآن کریم سے استدلال:-

قرآن کریم میں اللہ تعالیٰ کا ارشاد ہے "ان الله يامر بالعدل والاحسان" (۴۲) (حکم کرتا ہے اللہ عدل و احسان کا) اور ارشاد باری ہے "ولا يجز منكم شنان قوم على الاتعدلو اعدلو اهو اقرب للتقوى" (۴۳) (اور نہ باعث ہو تم کو دشمنی کسی قوم کی اوپر اس بات کے کہ نہ عدل کرو وہ بہت نزدیک ہے پرہیزگاری کے) مذکورہ آیات کریمہ میں خداوند ذوالجلال نے عدل و انصاف کے ساتھ فیصلے کرنے کا حکم دیا ہے اور یہ آیات اس امر پر دلالت کرتی ہیں کہ جو شخص عدل و انصاف کے ساتھ فیصلہ نہیں کر سکتا، اس کے لیے یہ منصب قبول کرنا جائز نہیں۔ اگر اس نے اپنی اس کمزوری کا علم ہونے کے باوجود یہ منصب قبول کیا تو وہ اپنے فیصلے قرآن کے مطابق نہیں کر سکے گا اور پھر قرآن کریم ہی کی رو سے فسق، کفر یا ظلم کا مرتکب ہو گا۔ چنانچہ ارشاد باری ہے "ومن لم يحكم بما انزل الله فاولئك هم الكافرون" (۴۴) (اور جو کوئی نہ حکم کرے ساتھ اس چیز کے کہ اتاری ہے اللہ نے پس یہ لوگ وہی ہیں کافر) اور ارشاد خداوندی ہے "ومن لم يحكم بما انزل الله فاولئك هم الفاسقون" (۴۵) (اور جو کوئی نہ حکم کرے ساتھ اس چیز کے اتاری ہے اللہ نے پس یہ لوگ وہی ہیں فاسق)۔

مذکورہ آیات کریمہ کی رو سے قرآن و سنت کی روشنی میں نہ صادر ہونے والا فیصلہ صحیح فیصلہ نہیں ہو سکتا اور ایسا فیصلہ کرنے والا کفر اور فسق کا مرتکب ہوتا ہے چنانچہ اس سے یہ بات بھی سامنے آتی ہے کہ اگر ایک شخص قضاء کے منصب کا اہل نہ ہو یا یہ منصب حاصل کر کے کوئی ناجائز مقصد حاصل کرنا چاہتا ہو تو ایسے شخص کے لیے قضاء کے منصب کی پیش کش کو قبول کرنا حرام ہو گا اور اس سے صادر ہونے والا فیصلہ قرآن و سنت کے برخلاف ہو سکتی وجہ سے درست نہیں ہو گا اور وہ اس فیصلے کے ذریعہ کفر، فسق اور ظلم کا مرتکب ہو گا۔  
سنت رسول صلی اللہ علیہ وسلم سے استدلال:-

فقہاء اسلام نے حضور نبی کریم صلی اللہ علیہ وسلم سے مروی بہت سی احادیث سے بھی استدلال پیش کیا ہے جن میں سے بعض درج ذیل ہیں:-

۱- حضرت بریدہ (۴۶) رضی اللہ عنہ روایت کرتے ہیں کہ رسول اللہ صلی اللہ علیہ وسلم نے

فرمایا کہ "قاضی تین قسم کے ہیں، جن میں سے دو جہنمی ہیں اور ایک جنتی، جس نے دیدہ و دانستہ حق کے خلاف فیصلہ کیا وہ جہنمی ہے اور جس نے علم کے بغیر فیصلے کر کے لوگوں کے حقوق ضائع کیئے وہ بھی جہنمی ہے اور جس نے عدل و انصاف اور حق کے ساتھ فیصلہ کیا وہ جنتی ہے" (۴۷)۔

۲۔ حضرت ابن عباس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ "جس کو دس آدمیوں پر بھی کوئی منصب سونپا گیا اور اس نے ان کے درمیان اپنی پسند و ناپسند کے مطابق فیصلہ کیا تو وہ قیامت کے دن اس حالت میں اٹھایا جائیگا کہ اس کے ہاتھ اپنی گردن کے ساتھ بندھے ہوئے۔ اگر اس نے اللہ تعالیٰ کے نازل کیئے ہوئے حکم کے مطابق فیصلہ کیا ہوگا اور اپنے فیصلہ میں رشوت نہیں لی ہوگی اور نہ ہی جانبداری برتی ہوگی تو اللہ تعالیٰ اس دن جبکہ اس کی ذات کے علاوہ کسی اور کا حکم نہیں چلتا ہوگا اور نہ ہی اس کے علاوہ کسی اور کی غلامی ہو سکے گی، اس شخص کو آزاد کر دے گا لیکن اگر اس نے اللہ تعالیٰ کے نازل کیئے ہوئے حکم کے مطابق فیصلہ کرنے کے بجائے کسی اور کے حکم کی پیروی کی ہوگی اور اپنے فیصلہ کے لینے رشوت لی ہوگی اور جانبداری سے کام لیا ہوگا تو اس کے بائیں بازو کو اس کے دائیں بازو کے ساتھ مضبوطی سے کس دیا جائے گا اور اسی حالت میں اسے جہنم میں پھینک دیا جائے گا (۴۸)۔

۳۔ حضرت ابن عباس رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ "جس نے ایک گروہ میں سے کسی شخص کو اس گروہ پر کوئی منصب عطا کیا حالانکہ اس گروہ میں کوئی ایسا فرد بھی موجود تھا جو اس منصب کا زیادہ اہل تھا تو اس نے اللہ، اس کے رسول صلی اللہ علیہ وسلم اور مومنوں کے ساتھ خیانت برتی" (۴۹)۔

۴۔ حضرت ابو بکر رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا "جسے مسلمانوں پر حکومت ملی اور اس نے اپنی پسند و ناپسند کے مطابق کسی کو کوئی منصب عطا کیا تو اس پر خدا کی لعنت ہوگی اور قیامت کے دن اللہ تعالیٰ اس کی کوئی حیل و حجت قبول نہیں فرمائے گا اور اسے جہنم میں داخل کرے گا" (۵۰)۔

۵۔ حضرت معقل بن سنان (۵۱) رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا کہ "جس کسی کو اس امت کے امور میں سے کوئی بھی چھوٹا یا بڑا معاملہ سپرد کیا گیا اور اس نے عدل و انصاف سے کام نہ لیا تو اللہ تعالیٰ قیامت کے روز اسے جہنم کی آگ میں

ٹھکانہ دیں گے" (۵۲)۔

وجہ استدلال۔

گذشتہ صفحات میں ذکر شدہ احادیث میں رسول اللہ صلی اللہ علیہ وسلم نے کسی بھی منصب کی اہلیت کے لیے علم و عمل کے ساتھ ساتھ تقویٰ اور عدل و انصاف کو معیار ٹھہرایا ہے۔ چنانچہ جو شخص احکام شریعت سے واقف نہ ہو یا فاسق و فاجر ہو یا یہ یقین رکھتا ہو کہ اگر اسے یہ منصب سونپا گیا تو وہ لوگوں کے درمیان انصاف سے فیصلے نہیں کر سکے گا تو وہ مذکورہ احادیث جن میں ظلم و زیادتی کرنے والوں، حق و انصاف سے پہلو تھی کرنے والوں اور احکام شریعت سے جہالت کے باوجود لوگوں کے درمیان فیصلے کرنے والوں کی مذمت کی گئی ہے اور انہیں سخت عذاب کی نوید سنائی گئی ہے، کی روشنی میں قضاء کا منصب سنبھالنے کا اہل نہیں ہوگا۔ چنانچہ اگر اس نے قضاء کے منصب کے لیے مطلوب اہلیت نہ رکھنے کے باوجود یہ منصب قبول کیا یا اس منصب کی قبولیت کو کسی ناجائز مقصد کے حصول کا ذریعہ سمجھا یا اسے یقین تھا کہ وہ یہ منصب قبول کر کے اس کا حق ادا نہیں کر سکے گا اور اپنی خواہشات نفس کا ہی غلام بنا رہے گا اور لوگوں کے درمیان عدل و انصاف سے فیصلہ کرنا اس کے لیے مشکل ہوگا تو ان تمام صورتوں میں اس شخص کے لیے قضاء کے منصب کی پیش کش کو قبول کرنا شرعاً حرام اور ناجائز ہوگا۔

دوسری صورت:- قضاء کے منصب کے حصول کے لیے کوشش کا شرعی حکم:

اگر اسلامی ریاست کا کوئی شہری از خود قضاء کے منصب کے حصول کے لیے کوشش کرے تو فقہاء اسلام اس شخص کیلئے قضاء کے منصب کی طلب کو پانچ شرعی حیثیتوں سے بیان کرتے ہیں (۵۳) چنانچہ فقہاء کے نزدیک قضاء کا منصب حاصل کرنے کے لیے کوشش کرنے والے کا قضاء کا منصب طلب کرنا بعض حالات میں اس کے لیے واجب، بعض میں مندوب، بعض میں مباح، بعض میں مکروہ اور بعض میں حرام ہوگا، جس کی تفصیل درج ذیل ہے:-

۱- طلب واجب۔

مالکی (۵۴) اور شافعی (۵۵) مذاہب کے فقہاء کے نزدیک اس شخص کے لیے قضاء کے منصب کے حصول کے لیے کوشش کرنا اور حکومت سے یہ منصب طلب کرنا واجب ہوگا جو اجتہاد کی صلاحیت رکھتا ہو یا عالم ہو اور انصاف کے مطابق فیصلوں کی اہلیت رکھتا ہو اور اس صورت

میں قضاء کا منصب طلب کرے کہ اس کے علاوہ اس منصب کا کوئی اہل موجود نہ ہو۔ مشہور قاضی ابن فرحون المالکی فرماتے ہیں، 'قضاء کا منصب طلب کرنے کی پانچ صورتیں ہیں۔ واجب، مباح، مستحب، مکروہ اور حرام، پہلی قسم وہ ہے کہ ایک شخص اجتہاد کی صلاحیت رکھتا ہو یا صاحب علم ہو اور اجتہاد کے مطابق صحیح انصاف کر سکتا ہو اور اس مقام پر کوئی اور قاضی نہ ہو یا اگر ہو تو شرعی طور پر قضاء کے منصب کی اہلیت نہ رکھتا ہو یا اگر وہ قضاء کا منصب حاصل نہ کرے تو کسی ایسے شخص کے اس منصب کے حاصل کر لینے کا اندیشہ ہو جو اس منصب کے قابل نہ ہو یا قضاء کا منصب کسی ایسے شخص کے پاس ہو جو اس منصب کا اہل نہ ہو اور اس کے معزول ہونے کی اس کے علاوہ اور کوئی صورت نہ ہو کہ یہ شخص اس منصب کے حصول کے لیے کوشش کرے۔ ان تمام مذکورہ صورتوں میں عوام کے حقوق کے تحفظ اور احکام شریعت کے نفاذ کے لیے اس شخص پر قضاء کے منصب کو طلب کرنا اور اس کے حصول کے لیے کوشش کرنا واجب ہوگا (۵۶)۔

علاوہ ازیں فقہاء اسلام مذکورہ صورتوں میں قضاء کے منصب کے حصول کے لئے کوشش پر قرآن میں مذکور حضرت یوسف علیہ السلام کے قول سے استدلال پیش کرتے ہیں جس میں انہوں نے مصر کے حکمران سے یہ کہہ کر ولایت طلب کی تھی کہ "اجعلنی علی خزائن الارض انی حفیظ علیہ" (۵۷) (مجھے زمین کے خزانوں پر مقرر فرمائیں تحقیق میں نگرانی کرنے والا علم رکھنے والا ہوں)۔

فقہاء احناف (۵۸) اور حنابلہ (۵۹) کے نزدیک کسی بھی صورت میں قضاء کا منصب طلب کرنا واجب نہیں اس لیے کہ حضور نبی کریم صلی اللہ علیہ وسلم نے بہت سے مواقع پر کوئی بھی امارت طلب کرنے سے منع فرمایا ہے۔ اس ضمن میں آپ سے مروی احادیث میں سے بعض درج ذیل ہیں۔

الف۔ حضرت ابو ذر رضی اللہ عنہ روایت کرتے ہیں کہ میں نے رسول صلی اللہ علیہ وسلم سے درخواست کی کہ مجھے کوئی منصب عطا فرمائیں اور آپ نے اپنے ہاتھ مبارک سے میری پیٹھ ٹھونکتے ہوئے فرمایا کہ "اے ابازر آپ کمزور ہیں اور اس امانت کے متحمل نہیں ہو سکتے اور اس کا حاصل کرنا آپ کے لیے قیامت کے دن ذلت اور رسوائی کا باعث ہوگا۔ اور اس سے قیامت کو صرف وہ شخص مستثنیٰ ہوگا جس نے اس منصب کو حق کیساتھ

حاصل کیا اور پھر اس کا حق ادا بھی کیا۔

ب۔ حضرت ابو ذر رضی اللہ عنہ روایت کرتے ہیں کہ رسول صلی اللہ علیہ وسلم نے فرمایا کہ "اے ابو ذر میں تمہیں کمزور دیکھتا ہوں اور میں تمہارے لیے وہی پسند کرتا ہوں جو اپنے لیے، کبھی دو آدمیوں کے درمیان فیصلہ کرنے والا نہ بننا اور نہ کبھی یتیم کے اموال کا سرپرست بننا" (۶۰)۔

ج۔ حضرت انس بن مالک (ؓ) رضی اللہ عنہ روایت کرتے ہیں کہ انہوں نے رسول اللہ صلی اللہ علیہ وسلم کو یہ فرماتے سنا کہ "جس نے قضاء کا منصب طلب کیا اور اس منصب کے حصول کے لیے کوشش کی تو اس پر اس کا بوجھ بھاری کر دیا گیا اور جس نے نہ تو یہ منصب خود طلب کیا اور نہ ہی اس کے حصول کے لیے کوشش کی اللہ تعالیٰ نے اپنے فرشتوں کی مدد کے ذریعہ اسے راہ راست دکھا دی" (۶۲)۔

وجہ استدلال:-

مذکورہ احادیث میں حضور نبی کریم صلی اللہ علیہ وسلم نے امارت طلب کرنے اور اس منصب کے حصول کے لیے کوشش کرنے سے منع فرمایا ہے جو اس امر کی دلیل ہے کہ قضاء کا منصب طلب کرنا کسی بھی صورت میں واجب نہیں ہو سکتا اس لیے کہ قضاء بھی امارت کی ہی ایک قسم ہے۔

جہاں تک مالکی اور شافعی مذاہب سے تعلق رکھنے والے فقہاء کی قرآن کریم میں حضرت یوسف علیہ السلام کی طرف سے ولایت طلب کرنے کے بارے میں مذکور دلیل (اجعلنی علی خزائن الارض انی حفیظ علیم) کا تعلق ہے تو قاضی ابو سعید الخضریٰ (۶۳) اس استدلال کا جواب دیتے ہوئے فرماتے ہیں کہ "حضرت یوسف علیہ السلام کا ولایت طلب کرنے کا یہ قول کسی دوسرے کے لیے ولایت طلب کرنے کا جواز نہیں فراہم کر سکتا اس لیے کہ حضرت یوسف علیہ السلام اللہ کے نبی تھے اور گناہوں سے معصوم ہونے کی وجہ سے وہ جو منصب بھی سنبھالتے ظلم و زیادتی کا اس میں کوئی شائبہ تک بھی نہیں ہو سکتا تھا جبکہ کسی دوسرے سے اس قسم کی توقع مشکل ہے"۔ (۶۴)

## قول راجح:-

میں یہ سمجھتا ہوں کہ قضاء کے منصب کی اہلیت رکھنے والے شخص کے لیے اس صورت میں اس منصب کے حصول کے لیے کوشش کو واجب قرار دینا جبکہ کوئی دوسرا اس کا اہل موجود نہ ہو ہی ایسا قول ہے جو زیادہ قابل اعتبار ہے اس لیے کہ خدوند کریم نے امر بالمعروف اور نہی عن المنکر کا فرض ادا کرنے کا حکم دیا ہے، ارشاد ربانی ہے، 'ولتکن منکم امة یدعون الی الخیر و یأمرون بالمعروف و ینہون عن المنکر و اولئک ہم المفلحون (۶۵) (اور چاہئے کہ ہو تم میں سے ایک جماعت کہ بلاویں طرف بھلائی کے اور حکم کریں ساتھ اچھی چیز کے اور منع کریں نامعقول سے اور یہ لوگ وہی ہیں چھٹکارا پانے والے)۔ امر بالمعروف و نہی عن المنکر کے ادا کرنے کا یہ فرض اس وقت تک ادا نہیں ہو سکتا جب تک اس منصب کا اہل شخص خود یہ حاصل کرنے کی کوشش نہ کرے۔ دوسری جانب قضاء کے منصب کی اہلیت رکھنے والے کے لیے یہ منصب حاصل کرنا شرعی طور پر فرض کفایہ کا حکم رکھتا ہے لیکن اگر کسی ایک کے علاوہ کوئی دوسرا اس منصب کی اہلیت رکھنے والا موجود نہ ہو تو اس ایک شخص کے لیے اس منصب کے حصول کی کوشش کرنا فرض عین ہو جائیگا۔

جہاں تک ان احادیث کا تعلق ہے جن میں یہ منصب حاصل کرنے کی ممانعت وارد ہوئی ہے تو ان کے بارے میں یہ کہا جاسکتا ہے کہ یہ احادیث اس شخص کو قضاء کے منصب کے حصول کے لیے کوشش سے منع کرتی ہیں جو اس منصب کی اہلیت نہیں رکھتا یا اس صورت میں اس منصب کے حصول کے لیے کوشش کرتا ہے کہ اس کے لیے یہ منصب طلب کرنا واجب نہیں ہوتا۔ جہاں تک مذکورہ صورت کا تعلق ہے تو اس میں چونکہ قضاء کا منصب سنبھالنا شرعی طور پر اس کے لیے واجب ہے اس لیے اس منصب کے حصول کے لیے کوشش کرنا اور اس کا طلب کرنا بھی اس پر واجب ہوگا۔

## ۲- طلب مندوب:-

ہاکی (۶۶) اور شافعی (۶۷) مذاہب کے فقہاء کے نزدیک اس شخص کے لیے قضاء کے منصب کے حصول کی کوشش کرنا مندوب ہوتا ہے جو عالم ہو مگر عوام علم میں اس کے مرتبہ سے



واقف نہ ہوں اور یہ منصب حاصل کر کے وہ لوگوں کو اپنے علم سے بہرہ ور کرنے کا ارادہ رکھتا ہو یا قضاء کے منصب کی اہلیت رکھنے والے اور لوگ بھی موجود ہوں مگر وہ اس منصب کا زیادہ اہل ہو۔ ان حالات میں اس شخص کے لئے قضاء کا منصب طلب کرنا اس لیے مندوب ہوگا کہ حضور نبی کریم صلی اللہ علیہ وسلم کی احادیث مبارکہ اور سلف صالحین کے طرز عمل سے مذکورہ صورتوں میں قضاء کا منصب حاصل کرنے کی ترغیب ملتی ہے (۶۸) احناف (۶۹) اور حنابلہ (۷۰) مذکورہ صورتوں میں بھی قضاء کے منصب کے حصول کے لیے کوشش کو ناپسند کرتے ہیں اور اس ضمن میں ان دلائل سے استدلال پیش کرتے ہیں جو کسی بھی صورت میں یہ منصب طلب نہ کرنے کے لیے وارد ہوئے ہیں اور جن کی تفصیل گذشتہ صفحات میں گذر چکی ہے۔ میں سمجھتا ہوں کہ فقہاء احناف اور حنابلہ ہی کا مسلک قابل ترجیح ہے اس لیے کہ قضاء کے منصب کے حصول کے لیے کوشش کرنا صرف اسی صورت میں ضروری معلوم ہوتا ہے جب کہ ایک شخص پر اس منصب کا حاصل کرنا واجب بنتا ہو اور جس کی صورت ہم قضاء کے لیے طلب واجب کے ضمن میں بیان کر چکے ہیں۔ رہی مذکورہ حالت تو اس میں قضاء کے منصب کے حصول کے لیے کوشش نہ کرنا ہی زیادہ مناسب معلوم ہوتا ہے اس لیے کہ حضور نبی کریم صلی اللہ علیہ وسلم سے مروی احادیث کی روشنی میں یہی بات سامنے آتی ہے کہ قضاء کے منصب کی طلب واجب ہونے کے علاوہ کسی دوسری صورت میں یہ منصب طلب کرنا پسندیدہ عمل نہیں اور اس زیر بحث صورت میں بھی قضاء کا منصب طلب نہ کرنا ہی قابل ترجیح مسلک ہے۔

### ۳۔ طلب مباح:

مالکی (۷۱) اور شافعی (۷۲) مذاہب کے فقہاء کے نزدیک اس شخص کے لیے قضاء کا منصب حاصل کرنے کی خاطر کوشش کرنا اور حکومت سے یہ منصب طلب کرنا مباح ہوگا جو قضاء کے منصب کے لیے مطلوب اہلیت رکھتا ہو اور اس کے ساتھ ساتھ قہمی دست اور صاحب عیال ہو اور یہ منصب حاصل کر کے رزق حلال کمانے کا ارادہ رکھتا ہو، مذکورہ صورت میں اس منصب کا حصول اس شخص کے لیے اس لیے مباح ہوگا کیونکہ وہ اپنی ضرورت پوری کرنے کے لیے وہ ذریعہ اپنا رہا ہے جو نہ صرف جائز ہے بلکہ احادیث میں اس کی فضیلت بھی وارد ہوئی ہے۔ ہم یہ بیان کر آئے ہیں کہ فقہاء احناف اور حنابلہ ہر صورت میں قضاء کا منصب طلب کرنے کو ناپسند

قرار دیتے ہیں اور میں یہ سمجھتا ہوں کہ یہی مسلک قابل اعتبار ہے اس لیے کہ یہ منصب حاصل کر کے رزق حلال کمانے کی دلیل ان دلائل کے مقابلے میں کوئی وزن نہیں رکھتی جو یہ منصب حاصل نہ کرنے کے ضمن میں وارد ہوئی ہیں۔

۴۔ طلب مکروہ:

فقہاء اسلام کے نزدیک مندرجہ ذیل حالتوں میں قضاء کا منصب طلب کرنا مکروہ ہوگا (۷۳)۔

الف۔ جبکہ اس شخص سے زیادہ اہلیت رکھنے والا کوئی اور شخص بھی موجود ہو۔

ب۔ جب کہ وہ اس منصب کے ذریعہ اپنی شہرت اور بڑائی چاہتا ہو۔

۵۔ طلب حرام:

فقہاء اسلام کا اس امر پر اتفاق ہے (۷۴) کہ اس شخص کے لیے قضاء کے منصب کے حصول کی کوشش کرنا اور حکومت سے یہ منصب طلب کرنا حرام ہوگا جو اس منصب کی اہلیت نہ رکھتا ہو یا یہ منصب حاصل کر کے اپنے دشمنوں سے انتقام لینے کا ارادہ رکھتا ہو یا اس منصب کے حصول کے ذریعہ رشوت خوری اور ناجائز کمائی چاہتا ہو، ان تمام صورتوں میں قضاء کے منصب کے حصول کے لیے کوشش کرنا اور حکومت سے یہ منصب طلب کرنا حرام ہوگا اس لئے کہ قرآن کریم اور سنت رسول صلی اللہ علیہ وسلم کی رو سے مذکورہ تمام صورتوں میں قضاء کا منصب قبول کرنا یا اس کے حصول کے لیے کوشش کرنے کو سختی سے منع کیا گیا ہے، اس ضمن میں گذشتہ صفحات میں قرآن و سنت کی روشنی میں فقہاء کے مذاہب کی تفصیل بیان ہو چکی ہے۔

خلاصہ بحث:

طلب قضاء کے بارے میں فقہاء اسلام کے نظریات اور ان کے دلائل کی روشنی میں یہی بات واضح ہوتی ہے کہ اگر کسی شخص کے لیے اس منصب کا حاصل کرنا ان حالات کی رو سے جو طلب واجب کے عنوان کے تحت بیان کر دیئے گئے ہیں واجب نہ ہوتا ہو تو باقی تمام صورتوں میں قضاء کے منصب کے حصول کے لیے کوشش کرنا اور حکومت سے یہ منصب طلب کرنا یا تو حرام ہوگا اور یا مکروہ اس لیے کہ احادیث اور سلف صالحین کا طرز عمل اسی امر پر دلالت کرتے ہیں۔

## حوالہ جات و حواشی

- ۱- علاؤ الدین ابوبکر بن مسعود الکاسانی المغنی بدائع الصنائع فی ترتیب الشرائع: ج ۷، ص ۲،  
دارالکتاب العربی، بیروت الطبعة الثانية، س ط (ن)۔  
جماعة من علماء الهند، الفتاوی العالمگیریة المعروف بالفتاوی الهندیة، ج ۳، ص ۳۰۸،  
المطبعة الامیریة، القاہرہ الطبعة الثانية، ۱۳۱ھ۔  
القاضی ابراہیم بن علی ابن ابی القاسم بن محمد بن فرحون المدني، بصرة الحکماء فی اصول الاقضیة  
ومناهج الاحکام، ج ۱، ص ۱۳-۱۲، مطبعة مصطفى الحلبي والولادہ بالقاهرة الطبعة الاخیرة۔  
محمد بن محمد بن عبدالرحمن الطرابلسی المغربی بالخطاب، مواهب الجلیل شرح مختصر خليل،  
ج ۶، ص ۱۰۰، مكتبة النجاح، طرابلس، ليبيا۔  
ابو الحسن علی بن محمد بن حبیب الماوردی، ادب القاضی للماوردی، ج ۱، ص ۱۳۲، مطبعة المعانی،  
بغداد، ۱۳۴۳ھ۔  
شمس الدین محمد بن احمد الشریفی الخطیب، مغنی المحتاج الی معرفہ الفاظ المنہاج  
ج ۳، ص ۳۷۳، دارالفکر، بیروت، نشر المكتبة الاسلامية۔  
عبدالله بن احمد بن محمد بن قدامہ المقدسی، المغنی علی مختصر الخرقی، ج ۹، ص ۳۶، مطبعة دار  
المنار، الطبعة الثالثة، ۱۳۶۵ھ۔  
علاء الدین ابی الحسن علی بن سلیمان المرادی، تحقیق محمد حامد الفقی، الانصاف فی معرفہ  
الراجع من الخلاف علی مذهب الامام احمد بن حنبل، ج ۱۱، ص ۱۵۵، المطبعة المصرية بالازهر  
بالقاہرہ، الطبعة الاولى، ۱۳۷۳ھ۔
- ۲- محمد نجیب المطیمی، المجموع شرح المہذب التکملة، ج ۱۹، ص ۱۱۰-۱۱۱، المكتبة العالمية، بمصر،  
الطبعة الاولى۔
- ۳- آپ کا اسم گرامی احمد بن محمد بن حنبل الشیبانی تھا۔ حنبل مذہب کے امام تھے۔ علم کے حصول کے لیے  
مکہ، مدینہ، کوفہ، بصرہ، شام، مغرب، ایران اور کئی ممالک کا سفر کیا۔ آپ کی تصانیف میں "المسند" اور  
"فضائل القرآن" مشہور ہیں۔ آپ کی وفات ۲۴۱ھ میں ہوئی۔ دیکھئے: طبقات الحنابلة لابن ہبلی ج ۱،  
ص ۲۰۵۲۔
- ۴- المغنی ج ۹، ص ۳۶-۳۷۔
- ۵- المغنی ج ۹، ص ۳۷- الانصاف ج ۱، ص ۱۵۶۔

- ۶- الفتاویٰ الہندیہ ج ۳ ص ۳۰۶، مواہب الجلیل، ج ۶ ص ۱۰۰-۱۰۲، المجموع ج ۱۹، ص ۱۱۱، المغنی ج ۹ ص ۳۶۔
- ۷- بدائع الصنائع ج ۷ ص ۳-۴، الفتاویٰ البندیہ ج ۳ ص ۳۰۶، المغنی ج ۱ ص ۳۵۔
- ۸- المسبوط، محمد بن احمد ابوبکر شمس الائمة السرخسی: (دارالمعرفة للطباعة و النشر بیروت الطبعة الثانية - ۱۳۳۱ھ) ج ۱۹ ص ۵۹-۶۰، بدائع الصنائع ج ۷ ص ۴-۵، علاء الدین ابوالحسن علی بن خلیل الطرابلسی: معین الحکام، فیما یتردد بین الخصمین من الحکام، (مطبعة مصطفی الحلبي بمصر الطبعة الثانية ۱۳۹۳ھ) ص ۸، تبصرہ الحکام، ج ۱ ص ۱۳-۱۴، ابواسحاق ابراہیم بن عبداللہ المعروف بابن ابی الذم الحموی: ادب القضا (الدرر المنظومات فی الاقضیة والحکومات) (مجمع اللغة العربية - بدمشق) ۱۳۹۵ھ تحقیق - الدكتور محمد مصطفی الزحلی ص ۸-۸۔
- ۹- ان کا اسم گرامی عبداللہ بن مسعود المرزئی اور کنیت ابو عبد الرحمن تھی۔ بہت جلیل القدر صحابی تھے۔ مکہ مکرمہ کے ابتدائی دور میں اسلام قبول فرمایا اور پھر مکہ میں با آواز بلند سب سے پہلے آپ ہی نے تلاوت کلام پاک کی سعادت حاصل کی۔ آپ کو سفر و حضر میں ہمیشہ نبی کریم صلی اللہ علیہ وسلم کی رفاقت اور صحبت نصیب رہی۔ آپ کی وفات ۳۳ھ میں ہوئی۔ دیکھئے: الاستیعاب ترجمہ ۱۶۵۹ھ الاصابہ ۳۹۵۳، تہذیب التہذیب ج ۲ ص ۲۷-۲۸۔
- ۱۰- حدیث کی روایت کے لیے دیکھئے: البخاری کتاب العلم، الحدیث: ۷۳ و ۱۳۰۹ و ۱۷۳۱: مسلم کتاب الصلوٰۃ، حدیث ۸۱۶، ابن ماجہ کتاب الزہد حدیث ۳۲۰۸، تحفہ الاشراف ۱۳۴/۷۔
- ۱۱- ان کا نام عمرو بن العاص القرظی اور کنیت ابو عبداللہ تھی۔ ۸ھ میں اسلام قبول کیا۔ جنگ صفین کے موقع پر امیر معاویہؓ کی طرف سے آپ ہی ثالث نامزد ہوئے تھے۔ آپ کی وفات ۳۳ھ میں ہوئی دیکھئے: الاصابہ، ترجمہ ۵۸۸۳۔
- ۱۲- روایت کے لیے دیکھئے: البخاری کتاب الاعتصام حدیث ۷۳۵۲۔ مسلم کتاب الاقضیہ حدیث ۱۷۱۶، ابوداؤد کتاب الاقضیہ حدیث ۳۵۷۴، ابن ماجہ کتاب الاحکام حدیث ۲۳۱۳، تحفہ الاشراف جلد ۸ صفحہ ۱۵۸۔
- ۱۳- المعجم الکبیر للبرہانی حدیث ۱۱۹۳۲، علامہ الحیثمی اس حدیث کی سند پر مترض ہیں اور اس کے ایک راوی زریق بن سخت کو مجہول قرار دیتے ہیں: دیکھئے: مجمع الزوائد ج ۶ ص ۲۶۳۔
- ۱۴- البخاری کتاب الاذان حدیث ۶۶۰ و ۱۳۳۳، مسلم کتاب الزکوٰۃ حدیث ۱۰۳۱، الترمذی کتاب الاحکام حدیث ۲۳۹۱، التسانی جلد ۸ صفحہ ۲۲۲۔
- ۱۵- ان کا اسم گرامی سعد بن مالک شان الجزری اور کنیت ابو سعید تھی۔ جلیل القدر صحابی تھے اور آپ نے رسول اللہ صلی اللہ علیہ وسلم کی لائق و احادیث کی روایت کی ہے۔ آپ کی وفات ۷۴ھ میں ہوئی۔

- دیکھئے: الاستیعاب ترجمہ ۹۵۳، الاصابہ ترجمہ ۳۱۹۶، تہذیب التہذیب جلد ۳ صفحہ ۳۷۹۔
- ۱۶۔ الترمذی کتاب الاحکام حدیث ۱۳۲۹، امام ترمذی اس حدیث کی روایت کے بعد اسے درجہ "حسن غریب" میں شمار کرتے ہیں، السنن الکبریٰ للبیہقی ج ۱۰ ص ۸۸۔
- ۱۷۔ اس کی تفصیل گذشتہ صفحات پر ملاحظہ ہو۔
- ۱۸۔ ان کا نام محمد بن احمد بن ابی سہل الرضی تھا۔ اپنے وقت کے بلند پایہ فقیہ اصولی اور مجتہد تھے۔ آپ کا شمار احناف کے ائمہ میں ہوتا ہے۔ آپ کی تصانیف میں "المبسوط" و "شرح الجامع الکبیر" و "الکنز" بہت مشہور ہوئیں۔ وفات ۴۸۳ھ میں ہوئی۔ دیکھئے۔ الجواہر المفینہ ۲ / ۲۸-۲۹، الفوائد البہیة صفحہ ۱۵۸-۱۵۹۔
- ۱۹۔ سورہ بقرہ آیت ۳۰۔
- ۲۰۔ سورہ ص آیت ۲۶۔
- ۲۱۔ سورہ المائدہ آیت ۴۴۔
- ۲۲۔ سورہ المائدہ آیت ۴۹۔
- ۲۳۔ المبسوط ج ۱۶ / ص ۵۹-۶۰۔
- ۲۴۔ المغنی ج ۹، ص ۳۶، کشف القناع ج ۶ ص ۳۸۷، منشی الاروات ۲ / ۵۷۱۔
- ۲۵۔ الترمذی کتاب الاحکام، حدیث ۱۳۲۵، امام ترمذی اسے "حسن غریب" فرماتے ہیں۔ ابو داؤد "حدیث ۳۵۷۱۔
- ۲۶۔ یہ حدیث مسند الامام احمد میں مروی ہے۔ دیکھئے مجمع الزوائد ۴ / ۱۹۲۔
- ۲۷۔ حاکم نے "المستدرک" میں اس حدیث کو بیان کرتے ہوئے اس کو صحیح الاسناد قرار دیا ہے۔ اور علامہ الذہبی بھی انکی تائید کرتے ہیں۔ دیکھئے المستدرک ۳ / ۹۱۔
- ۲۸۔ ان کا اسم گرامی جناب بن جنادہ الغفاری اور کنیت ابو ذر تھی۔ آپ اسلام میں وہ پہلے شخص ہیں جنہوں نے حضور صلی اللہ علیہ وسلم کو "السلام علیکم ورحمۃ اللہ وبرکاتہ" کہہ کر اس کو ہمیشہ کے لیے مسلمانوں کا شعار بنا دیا۔ حضور کی وفات کے بعد آپ شام منتقل ہو گئے۔ اور حضرت عثمانؓ کی خلافت میں واپس مدینہ منتقل ہو کر ۳۲ھ میں وفات پائی۔ دیکھئے۔ الاستیعاب ترجمہ ۳۲۹، الاصابہ ترجمہ ۳۸۴ باب الکنی۔
- ۲۹۔ آپ کا نام بشر بن عامر الخزومی تھا۔ حضورؐ کے قریبی ساتھیوں میں سے تھے۔ نبی کریمؐ نے مکہ و مدینہ میں صاحب استطاعت مسلمانوں سے صدقات و عطیات وصول کرنیکی ذمہ داری آپ ہی کو سونپی تھی۔ اعلام کی کتب میں آپ کی تاریخ وفات موجود نہیں۔

۳۰۔ طبرانی نے "المعجم الکبیر" میں ایک طویل قصہ کے ساتھ اس حدیث کو روایت کیا ہے۔ دیکھئے حدیث ۱۲۱۹ اور علامہ المیشی مجمع الزوائد میں اس کی سند پر طعن کرتے ہیں۔ دیکھئے۔ مجمع الزوائد ۲۰۶/۵۔ دیکھئے۔ الاستیعاب ترجمہ ۱۹۲۔ الاصابہ ترجمہ ۶۶۳۔

۳۱۔ سنن الترمذی میں ہے کہ حضرت عثمانؓ نے حضرت عبداللہ بن عمرؓ سے قاضی کا عمدہ سنبھالنے کو کہا تو آپ نے معذرت چاہی۔ اس پر حضرت عثمانؓ نے فرمایا کہ آپ اس منصب کو قبول کیوں نہیں کرتے جب کہ آپ کے والد گرامی تو خود لوگوں کے درمیان فیصلہ کیا کرتے تھے۔ حضرت عبداللہ بن عمرؓ نے جواباً گزارش کی کہ میں نے رسول اللہ صلعم سے اس بارے میں جو کچھ سنا ہے وہ مجھے یہ منصب قبول کرنے سے باز رکھنے کے لیے کافی ہے۔ دیکھئے: سنن الترمذی کتاب الاحکام حدیث ۱۳۲۲، امام ترمذی حدیث کو غریب کا درجہ دیتے ہیں۔

۳۲۔ آپ کا اسم گرامی نعمان بن ثابت تھا۔ حنفی مذہب کے امام تھے اور علم و زہد میں آپ یکمائے روزگار تھے۔ بعض اصحاب رسول جن میں سے حضرت معقل بن یسار اور انس رضی اللہ عنہما شامل ہیں، سے آپ کی ملاقات بھی ثابت ہے۔ عباسی خلیفہ منصور نے آپ کو قضاء کا منصب قبول کرنے کی گزارش کی مگر آپ نے اس پیش کش کو ٹھکرا دیا۔ حضرت امام شافعی کا قول ہے کہ "لوگ فقہ میں امام ابو حنیفہ" کے عیال کی حیثیت رکھتے ہیں۔" آپ کی وفات ۱۵۰ھ میں ہوئی۔ دیکھئے: الجواہر المفیہ ۲۶۱/۱-۲۷۷۔ طبقات الفقہاء للشیخ الرازی صفحہ ۶۷۔

۳۳۔ "حاشیہ ابن عابدین" میں ہے کہ "امام ابو حنیفہ کو تین مرتبہ قضاء کے منصب کی پیش کش ہوئی اور آپ نے ہر مرتبہ اسے ٹھکرا دیا اور آپ کے اس انکار کی پاداش میں ہر مرتبہ ۳۰ دروں کی سزا دی گئی۔ جب آخری مرتبہ آپ کو یہ پیش کش ہوئی تو آپ نے یہ کہہ کر مملت مانگی کہ میں اپنے اصحاب سے مشورہ کر لوں۔ چنانچہ جب آپ نے اپنے معتمد شاکر د امام ابو یوسف سے مشورہ کیا تو انہوں نے عرض کی کہ اگر آپ یہ منصب قبول کر لیں تو اس سے لوگوں کو فائدہ پہنچے گا۔ امام ابو حنیفہ اس پر سخت برہم ہوئے اور فرمایا کہ "کیا اگر مجھے یہ حکم دیا جائے کہ میں اپنے بازوؤں سے تیر کر سمندر پار کر دوں تو یہ ممکن ہوگا۔ اسی طرح میرے لیے قاضی بننا بھی ممکن نہیں۔" دیکھئے۔ حاشیہ ابن عابدین جلد ۵ صفحہ ۲۶۸۔

۳۴۔ تبصرة الحکام لابن فرحون المالکی ج ۱/ ص ۱۳۔

۳۵۔ اس واقعہ کو امام ترمذی نے ہی نقل کیا ہے اور انہوں نے اس کی صحت پر اعتراض کیا ہے۔ امام ترمذی کی رائے گذشتہ صفحات میں اس واقعہ کے ضمن میں مذکورہ حاشیہ میں گذر چکی ہے۔

۳۶۔ آپ کا نام ابراہیم بن عبداللہ بن عبدالمنعم ابو اسحاق الحموی تھا اور ابن ابی الدلم کے لقب سے مشہور ہوئے۔ اپنے زمانے کے بلند پایہ فقیہ، اصولی مورخ اور مشہور قاضی تھے۔ آپ کا شمار شافعی مذہب کے فقہاء کبار میں ہوتا ہے۔ آپ کی تصانیف میں "ادب القضاء" و "کتاب التاريخ" و "التاریخ الخفیری"۔

بم مشہور ہیں۔ وفات ۶۳۲ میں ہوئی۔ دیکھئے: طبقات الشافعیۃ لاسنوی ج ۱ ص ۵۳۶، شذرات الذهب ۲۱۳/۵۔

۳۷۔ ادب القضاء للمموی صفحہ ۱۱۔

۳۸۔ آپ کا نام ابراہیم بن علی ابن فرعون تھا۔ بالکل مذہب کے آئمہ اور اپنے وقت کے مشہور قضاة میں سے تھے۔ آپ کی تصانیف میں تفسیرہ الحکام فی اصول الاقضیۃ و منابع الاحکام۲۔ و : الدماج المذہب۔ و طبقات علماء المغرب۔ بم مشہور ہیں۔ آپ کی وفات ۷۹۹ھ میں ہوئی۔ دیکھئے۔ تعریف الخلفاء ج ۱/ ص ۱۹۷، الفتح المسین ج ۲/ ص ۲۱۱۔

۳۹۔ تبصرة الختام ج ۱ ص ۱۳۔

۴۰۔ فتح القدر ج ۵ صفحہ ۳۶۰، الفتاویٰ النندیہ ج ۳ / ص ۳۰۶، ادب القضاء للمموی ص ۳۱، مفتی المحتاج ج ۳ ص ۳۷۴، المجموع شرح المذہب ج ۱۹ ص ۱۰۶، المغنی ج ۹ ص ۳۶، کشف القناع ج ۶ ص ۲۸۸۔

۴۱۔ دیکھئے۔ بدائع الصنائع ۳/۷۔ معین الختام ص ۸، الفتاویٰ النندیہ ۳۰۶/۳ شرح الخرشی، ابو عبد اللہ محمد الخرشی (المبتی الامیرہ عمر)۔ ج ۷ ص ۱۳۱ مفتی المحتاج ج ۳ ص ۳۷۴، اعلام الموقنین ج ۱ ص ۳۶-۳۷۔

۴۲۔ سورۃ النحل، آیت ۹۰۔

۴۳۔ سورۃ المائدۃ آیت ۸۔

۴۴۔ سورۃ المائدۃ ۴۴۔

۴۵۔ سورۃ المائدۃ آیت ۴۷۔

۴۶۔ آپ کا اسم گرامی بریدہ بن الحسب الاسلامی تھا۔ جلیل القدر صحابی تھے۔ غزوہ بدر سے قبل اسلام قبول کیا اور کچھ وقت کے لیے اپنی قوم سے صدقات وصول کرنے پر مامور کیئے گئے۔ وفات ۶۳ھ میں ہوئی۔ دیکھئے۔ الاصابہ ترجمہ ۶۳۲، تہذیب التہذیب ج ۱ ص ۴۴۲۔

۴۷۔ اترندی کتاب الاحکام حدیث ۱۳۲۲، ابو داؤد کتاب الاقضیۃ حدیث ۳۵۷۳، ابن ماجہ کتاب الاحکام حدیث ۲۳۱۵، المستدرک للحاکم ج ۳ ص ۹۰، حاکم اسے صحیح حدیث قرار دیتے ہیں۔

۴۸۔ اس حدیث کو حاکم المستدرک علی الصحیحین میں روایت کے بعد لکھتے ہیں کہ اس کی سند میں سعدان بن الولید البجلی ہے، جو قابل اعتماد نہیں۔ المستدرک جلد ۳ صفحہ ۱۰۳۔

۴۹۔ حاکم المستدرک میں روایت کے بعد اسے صحیح حدیث قرار دیتے ہیں۔ دیکھئے۔

المستدرک ج ۳ ص ۹۲۔

- ۵۰- روایت کے لیے دیکھئے۔ مسند الامام احمد ج ۱ ص ۷، المستدرک علی الصحیحین ج ۴ ص ۹۳، حاکم المستدرک میں مذکورہ روایت کے بعد اسے صحیح حدیث قرار دیتے ہیں اور علامہ الذمسی بھی ان کی تائید فرماتے ہیں۔
- ۵۱- ان کا اسم گرامی معتقل بن سنان الاشجعی تھا۔ انہیں کچھ وقت کے لیے حضور نبی کریم صلی اللہ علیہ وسلم کی صحبت کی سعادت حاصل رہی۔ فتح مکہ اور غزوہ تبوک کے دوران اپنی قوم کے لواء بردار رہے۔ آپ اپنی خوبصورتی کی وجہ سے بہت مشہور تھے۔ آپ کی وفات ۶۳ھ میں ہوئی۔
- الاستیعاب ترجمہ ۲۳۶۰، الاصابہ ترجمہ ۱۳۸، تہذیب التہذیب ۱۰/۲۳۳۔
- ۵۲- اس حدیث کو حاکم نے "المستدرک علی الصحیحین میں روایت کیا ہے اور حدیث کی روایت کے بعد حاکم اسے صحیح الاسناد قرار دیتے ہیں اور علامہ الذمسی بھی ان کی تائید کرتے ہیں: دیکھئے: المستدرک علی الصحیحین ۱/۹۰-۹۱۔
- ۵۳- معین الحکام صفحہ ۱۰، تہذیب التہذیب جلد ۱، صفحہ ۱۶-۱۷۔
- ۵۴- تہذیب التہذیب جلد ۱ صفحہ ۱۶، جواہر الاکلیل شرح مختصر غلیل ۳۱۲/۲۔
- ۵۵- ادب القضاء للمہوی، صفحہ ۳۸ المجموع شرح المہذب ج ۱۹ ص ۱۱۱۔
- ۵۶- تہذیب التہذیب ج ۱/۱۶۔
- ۵۷- سورۃ یوسف آیت ۵۵۔
- ۵۸- بدائع الصنائع جلد ۷ صفحہ ۳، فتح القدر جلد ۵ صفحہ ۳۶۰۔
- ۵۹- الانصاف ج ۱۱، ص ۱۵۶، کشف القناع ج ۶ ص ۲۸۷: الاحکام السلطانیہ لابن حلی ص ۷۰-۷۱۔
- ۶۰- احادیث کی روایت کے لیے دیکھئے۔ مسلم کتاب الامارۃ حدیث ۱۸۵۲۔
- ۶۱- آپ کا اسم گرامی انس بن مالک بن العنصر تھا۔ رسول اللہ صلعم کے جلیل القدر ساتھیوں اور آپ کے خادموں میں سے تھے۔ ۹۳ھ میں بصرہ میں وفات پائی۔ الاستیعاب ترجمہ ۸۲، الاصابہ ترجمہ ۲۷۷، تہذیب التہذیب ج ۱ ص ۳۷۶-۳۷۹۔
- ۶۲- ابو داؤد، کتاب الاقیئہ حدیث ۳۵۷۸، الترمذی کتاب الاحکام، حدیث ۱۳۲۳، امام ترمذی اس حدیث کو "حسن غریب" کے درجہ میں رکھتے ہیں۔ ابن ماجہ، کتاب الاحکام حدیث ۲۳۰۹۔ مسند الامام احمد ج ۳ ص ۲۲۰، المستدرک للحاکم ج ۴ ص ۹۲۔
- ۶۳- ان کا نام محمد بن الحسن الفراء اور کنیت ابو حلی تھی۔ بہت بلند پایہ فقیہ، اصولی، مجتہد اور اپنے زمانے کے مشہور قاضی تھے۔ انکا شمار کبار فقہاء حنابلہ میں ہوتا ہے، ان کی تصانیف میں "الاحکام السلطانیہ"



- و"العدہ" بہت مشہور ہیں۔ وفات ۳۵۸ھ میں ہوئی۔ دیکھئے۔ الذیل علی طبقات المناہلہ ج ۱  
ص ۲۳۰-۲۵۰، شذرات الذهب ج ۳ ص ۳۰۶-۳۰۷۔
- ۶۳۔ الاحکام السلطانیہ لابن علی صفحہ ۷۲۔
- ۶۵۔ سورۃ آل عمران، آیت ۱۰۳۔
- ۶۶۔ تبصرۃ الحکام جلد ۱ صفحہ ۱۶-۱۷، مواہب الجلیل ج ۶ ص ۱۰۲۔
- ۶۷۔ معنی المحتاج ج ۳ ص ۳۷۳، حاشیۃ القلیوبی و عمیرہ علی شرح المنہاج الطالبین ج ۳ ص ۲۹۳۔
- ۶۸۔ اس کی تفصیل گذشتہ صفحات میں گذر چکی ہے۔
- ۶۹۔ فتح القدر ج ۵ صفحہ ۳۵۸-۳۶۰ تبیین الحقائق ج ۳ ص ۱۷۶۔
- ۷۰۔ المعنی ج ۹ ص ۳۶، کشف القناع ج ۶ ص ۲۸۷-۲۸۸۔
- ۷۱۔ تبصرۃ الحکام ج ۱ ص ۱۶۔
- ۷۲۔ معنی المحتاج ج ۳ ص ۳۷۳۔
- ۷۳۔ برائع الصنائع ج ۷ ص ۳، فتح القدر ج ۵ ص ۳۵۸، معنی المحتاج ج ۳ ص ۳۷۳، المعنی ج ۹ ص ۳۶،  
الاحکام السلطانیہ لابن علی ص ۷۰-۷۱۔
- ۷۴۔ تبیین الحقائق ج ۳ ص ۱۷۵، فتح القدر ج ۵ ص ۳۵۵، مواہب الجلیل ج ۶ ص ۱۰۲۔ ادب القاضی  
للماوردی ج ۱ ص ۱۳۷۔ الاحکام السلطانیہ للماوردی صفحہ ۷۳، معنی المحتاج ج ۳ ص ۳۷۳، کشف  
القناع ج ۶ ص ۲۸۷، اعلام الموقنین ج ۱ ص ۳۶-۳۷۔



